

APPREZZAMENT

Mons. Ġużeppi Zerafa 1938 - 2011

Kien l-Erbgħa 12 ta' Jannar 2011 kif beda jum ġdid meta r-ruħ tal-Mons. Ġużepp Zerafa, Arċipriet Emeritus tal-parroċċa ta' Ghajnsielem, ħalliet dan il-wied tad-dmugh fl-età ta' 72 sena ġewwa l-Isptar Ġenerali ta' Ghawdex, mdawwar mill-familjari f'mument ta' talb immexxi minni. Mar jiltaqa' mal-Mulej biex jara l-uċuħ ħelwa ta' Ġesù u ta' Marija Lawretana; l-istess uċuħ li tant ħadem u stinka biex dawn l-istess uċuħ ikunu jiddu kemm f'qalbu kif ukoll fl-erwieħ li huwa kellu kuntatt magħhom.

Mons. Ġużeppi Zerafa twieled Ghajnsielem, fil-20 ta' Frar 1938, iben Pawlu u M'Anni; it-tielet wild minn familja numeruża. Fil-25 ta' April 1965 ġie ordnat saċerdot mill-Isqof Mons. Ġużepp Pace. Serva fl-istess parroċċa sas-sena 1981 bhala Viċi Parroku. Kien fil-11 ta' Marzu 1981 meta Mons. Isqof Nikol Cauchi ħatru bhala t-tieni Arċipriet tal-parroċċa ta' Ghajnsielem, kif ukoll Kanoniku Onorarju tal-Kapitlu tal-Bażilika tal-Għarb.

Kien iben il-Parroċċa ddedikata lil Madonna ta' Loretu li għaliha ħadem, bata u stinka kemm felaħ materjalment kif ukoll spiritwalment. Kien bniedem li qatt ma rriġjuta x-xogħol li kellu jagħmel; kien bniedem li jafdak u fuq kollox iħallik taħdem; dan nikkonfermah jien stess kemm domt viċi miegħu. Dan kollu għamlu biex dejjem jara t-tempju ta' Alla aħjar u kif jixraqlu; fi ftit kliem ħadem u ħabb lir-raħal twelidu, u lil min irrikorra għandu għall-ghajjnuna. Kien persuna li t-talenti sbieħ li tah il-Mulej ma ħbihomx imma kollha ħaddimhom.

Fl-ispazju li għandna diffiċli li nsemmi l-ħafna opri sbieħ li żejnu lil-knisja ta' raħal twelidu; kemm dawk li huma materjali kif ukoll dawk spiritwali u li ser jibqa' mfahħar għalihom. Izda ma nistax inħalli barra u ma nsemmix, l-aqwa opra li hu wettaq: il-ġawrha (adorazzjoni) qed nirreferi għall-adorazzjoni li għadha ssir ta' kuljum barra l-Hadd ġewwa l-knisja l-qadima, fejn bosta ta' kuljum isibu l-mistrieħ spiritwali ma' Ġesù Ewkaristija.



Wara 25 sena bhala ragħaj tal-parroċċa ta' Ghajnsielem huwa temm il-kariga tiegħu. Mons. Isqof Mario Grech bhala rikonoxximent tal-ħidma pastorali tiegħu bhala Arċipriet, ħatru bhala kappillan tal-Q.T. il-Papa bit-titlu ta' Monsinjur. Mons. Ġużeppi Zerafa kompli joffri u jagħti b'mod regolari s-servizz tiegħu fl-istess paroċċa sakemm is-saħħa u l-mard ippermettewlu.

Dan l-aħħar żmien, meta s-saħħa bdiet tonqoslu kelli ukoll l-okkażjoni li ta' kuljum inwassallu l-Ewkaristija, u kull meta mort inżuru għalkemm marid xorta kompli jagħlilimni. Laqatni ħafna l-mod li bih aċċetta s-salib tal-mard li Alla għoġbu jagħtih.

Il-funral sar nhar it-Tlieta 18 ta' Jannar 2011, immexxi mill-Isqof Mario Grech ġewwa l-istess parroċċa ta' raħal twelidu.

Jien li għal dawn l-aħħar snin ilni naf lil Mons. Ġużeppi Zerafa, u li ħdimt ħafna mill-qrib miegħu, dejjem rajt fil-persuna tiegħu saċerdot eżemplari; ta' talb u li qatt ma rriġjuta x-xogħol li kien fid-dmir li jagħmel u ma għamlux. Għalhekk, filwaqt li nsellimlek għażiż hija fis-saċerdozju, nitlob għalik u niftakar fik fis-sagrificju tal-Ewkaristija li inti min jaf kemm iċċelebrajt meta kont għadek hawn fostna.

Kan. Joe Cardona.



SMUGGLER'S CAVE BAR • RESTAURANT • PIZZERIA Il-Menqa, Marsalforn, Gozo.

Tel: 21 551005 - 21 551983

Fax 21 559959

Full A La Carte Menu, Fresh Fish,
Take Away & Pizza.

HOME MADE PASTA IS OUR SPECIALITY

